



## Il-Fortifikazzjonijiet tal-Kosta tal-Mellieħa fl-Azzjoni fis-Seklu Tmintax

kitba ta' Charles Debono

### Introduzzjoni

L-artiklu ta' din is-sena, li huwa dwar il-fortifikazzjonijiet ta' Żmien il-Kavallieri ta' San Gwann, jew kif kienu maghrufa ahjar bhala l-Kavallieri Ospitalieri, jkompli maż-żewġ artikli preċedenti tal-istess awtur. Dawn huma *It-Torrijiet tal-Kavallieri li nsibu fil-Mellieħa: Xebħ kontemporanju bejn torrijiet li bnew il-Kavallieri ma' dawk li bnew l-Ispanjoli fi Sqallija* (Għaqda Mużikali Imperial Mellieħa: Festa tal-Vitorja 2004) u *Fortifikazzjonijiet fil-Mellieħa tas-Seklu Tmintax: Batteriji, Ridotti u Truncieri: Xebħ bejn is-sistema ta' difiża li nbniat f'Malta ma dawk li nbnew fl-Imperu Franċiż matul dan iż-żmien* (Każin Imperial: Festa tal-Vitorja 2005). Din id-darba se naraw kif għal tal-inqas darbtejn dawn il-fortifikazzjonijiet tal-kosta kienu fl-azzjoni, darba f'nofs is-seklu tmintax u darba'ohra għall-ahhar tal-istess seklu. Se naraw jekk kinux utli għad-difiża tal-Mellieħa jew le. Biex nifhmu ahjar il-kunċett ta' difiża tal-Mellieħa se nagħti harsa tad-difiża ta' Malta kollha, biex il-fortifikazzjonijiet tar-rahall jkunu inkluzi globalment. Wara naraw kif dahlu fl-azzjoni dawn il-fortifikazzjonijiet.

### Il-bini ta torrijiet u t-twaqqif ta' difiża kostali

Wara li l-Kavallieri Ospitalieri, ma baqgħux konċentrati biss fuq id-difiża tal-inhawi tal-Port il-Kbir, niedew programm ta' bini ta' torrijiet kostali madwar Malta u Għawdex. Dan seħh fl-ewwel żewġ decenji tas-seklu sbatax. L-ewwel torri nbena fis-sena 1605 fl-Mgarr, Għawdex, fuq ir-riħ tal-kanal ta' bejn Għawdex u Kemmuna. Il-Gran Mastru Wignacourt hareġ l-flus biex jinbnew seba' torrijiet kbar, fl-Mgarr (Għawdex), San Pawl il-Bahar, Marsaxlokk, il-Bajja ta San Tumas, Kemmuna u f'Santa Maria delle Grazie. Is-seba' torri li nbena f'Marsalforn Għawdex, hu misteru peress li m'hemm l-ebda dokumentazzjoni dwaru. F'nofs is-



Forti Sant'Agata jew kif inhu maghruf ahjar it-Torri l-Ahmar. It-torri nbena mill-Gran Mastru Lascaris, u x-xogħol fuqu beda fl-1647 u tlesta fl-20 ta' Novembru 1648.

seklu sbatax, l-Ordni beda jibni sistema ta' torrijiet madwar il-kosta.

Sitt torrijiet minn dawn inbnew mill-Gran Mastru Lascaris bejn is-snin 1636 u l-1657, flimkien ma' torri kbir fil-Mellieħa. Dak li nbena fil-Mellieħa, maghruf bhala t-Torri l-Ahmar jew Forti Sant'Agata, kien mibni simili għal dawk li nbnew mill-Gran Mastru Wignacourt. Ma' dawn it-torrijiet nbnew



It-Torri l-Ahrax jew kif inhu maghruf ahjar it-Torri l-Abjad, jhares fuq ir-Ramla tat-Torri u l-Fliegu ta' bejn Malta u Kemmuna. It-torri nbena mill-Gran Mastru de Redin u kien jiffirma parti minn sistema ta' tlettax-il torri li nbnew minnu madwar Malta u Għawdex. It-Torri l-Abjad inbena fl-1658 u kien is-sitt wiehed li nbena mill-istess gran mastru f'nofs is-seklu sbatax. Il-batterija nbniat bejn l-1714-16.



ukoll sistema ta' tlettax-il torri mill-Gran Mastru De Redin. Kull torri kellu għassa permanenti, u l-għan tagħhom kien li jiehdu post is-sistema ta' sittin post tal-għassa li kienu mharsa mid-Dejma.<sup>1</sup>

L-Università tal-Imdina iffinanzjat il-bini ta' dawn it-torrijiet, mentri l-Ordni ta' San Ġwann kellu l-inkarigu li jqassam kanuni go kull torri. Kull torri kien mibni f'inhawi fejn setghu jibghatu sinjali minn torri għall-iehor sal-Belt Valletta.




Il-Batterija ta' Vendome, li qiegħda fil-Bajja tal-Armier inbniet bejn 1-1714-16.

## Il-bini ta batteriji, ridotti u trunċieri u t-tishih tad-difiża kostali

Mal-mewt tal-Gran Mastru De Redin fi Frar ta 1-1660 l-entuzjażmu biex jinbnew torrijiet naqas hafna. Fl-1681 dawn it-torrijiet kienu deskritti bhala li qegħdin fi stat hażin hafna u l-Università għet ordnata biex tagħmel it-tiswijiet meħtieġa.<sup>2</sup>

Sadanittant, it-Trattat ta' Utrecht tal-1713 temm il-Gwerra tas-Suċċessjoni Spanjola, li l-implikazzjonijiet tiegħu wassal biex Malta iggwadanjat. Ir-raguni ewlenija kienet li fi Franza kien hemm il-Burboni jirrenjaw, kif ukoll għax b'dan it-trattat tella' fil-poter fi Spanja lil Burboni ukoll. Għalhekk Malta kienet teoritikament fief ta' Franza. Kienet din ir-raguni li l-Kavallieri Ospitalieri mnexxielhom jakkwistaw s-servizzi tal-



Il-Batterija tal-Marfa, li thares fuq il-Fliegu ta' bejn Malta u Kemmuna, nbniat ukoll bejn 1-1714-16




Il-Batterija tal-Mistra, li thares fuq il-Bajja tal-Mistra u d-dahla tal-Bajja ta' San Pawl il-Bahar. L-ebda dokumenti ma' juru meta eżattament nbniat din il-batterija.

aqwa inginjera militari Franciżi tas-seklu tmintax li ġabu magħhom ideat u kuncetti ġodda ta' difiża tal-kosta.<sup>3</sup>

Sena wara fl-1714 waslu f'Malta xi inginjera militari Franciżi u saret spezzjoni minn żewġ kummissarji tal-fortifikazzjoniet, Arginy u Fontet, u rrikmandat li f'dawk il-bajjiet vulnerabbli għal invażjoni għandhom jinbnew batteriji, ridotti u trunċieri. Mall-ewwel beda l-bini ta dawn il-fortifikazzjonijiet. B'hekk jidher fiċ-ċar li bdiet tinbena sistema ta' difiża matul il-kosta<sup>4</sup> qabel ma waslu l-esperti barranin fir-Rebbiegħa ta 1-1715, li kienu jinkludi Philippe de Vendome u l-assistenti tiegħu Folard u Maigret, li għamlu emfażi kbira fuq il-bżonn li jinbnew difiżi matul il-kosta. Mill-banda l-oħra l-wasla tal-inginjera militari de Tigne u Mondion, fl-istess sena, sabet lil Kavallieri f'dilemma, peress li dawn ipproponew li d-difiżi tal-Port il-Kbir għandhom jiġu msahhin.<sup>5</sup> Fl-ahhar l-Kavallieri Ospitalieri ddeċidew li jisimghu miż-żewġ gruppi ta' inginjera militari.<sup>6</sup>

L-ewwel li ma' bdew jinbnew kienu l-batteriji, u fil-fatt skont rapport tal-Kunsill ta l-Ordni ta 1-20 ta Awwissu 1715, jgħid li dawn it-tip ta fortifikazzjoni ivvintati mill-inginjera militari Franciżi, kienu diġà



Ir-Ridott ta' Crivelli, li qed fil-Bajja tal-Ahrax u jhars fuq il-Fliegu ta' bejn Malta u Kemmuna, nbna bejn 1-1715-16.





Ir-Ridott ta' Hossiliet jew almenu dak li għad fadal minnu, li qed fil-Bajja ta' Ramlet tal-Qortin u jhares fuq il-Fliegu ta' bejn Malta u Kemmuna.

bdew jinbnew f'numru ta' bajjiet vulnerabli għal xi invażjoni, fosthom dawk tal-Marfa u l-Ghadira.<sup>7</sup> F'dan il-perjodu l-inġinier residenti f'Malta kien Mondion. Bejn l-1717 u l-1722, xogħol Mondion kien, apparti minn dmirijiet oħra, li jiehu hsieb il-bini tal-fortifikazzjonijiet ta' madwar Malta. Meta ġie elett l-Gran Mastru Vilhena fl-1722, hu iddeċieda li jkompli jsahhah id-difiżi tal-kosta billi jinbnew ridotti godda u trunċieri ibbażati fuq il-pariri ta' l-inġinieri militari Franciżi ta' l-1715-6.<sup>8</sup>

Fis-seklu tmintax id-difiżi tal-kosta kienu parti integrali mid-difiża tal-gżira. Meta qamet it-theidda ta' invażjoni fl-1722, il-batteriji u r-ridotti kellhom jiġu ippreparati u armati, pero minn hawn beda jidher car li l-Kavallieri Ospitalieri ma kellhomx biżżejjed suldati biex jiddefenduhom.<sup>9</sup> Meta l-inġinier militari Bourlamaque u l-assistenti tiegħu waslu Malta, fl-1761, ipproponew li jinbnew numru ta' trunċieri u xi tletin batterija u ridott iehor. Vendome kien ipprona li jinbnew trunċieri f'numru ta' bajjiet, inkluż fin-naha ta' fuq tal-Mellieha. Kien biss fl-1723 li bdew jinbnew xi trunċieri. Sa l-1761 ix-xogħol fuq it-trunċieri kien għadu lura.<sup>10</sup>

## Il-fortifikazzjonijiet tal-Mellieha fl-azzjoni

Kienu tal-inqas żewġ okkażjonijiet fejn l-artillerija tal-fortifikazzjonijiet tal-Mellieha kienet fl-azzjoni matul is-seklu tmintax. Iż-żewġ okkażjonijiet kienu marbut mal-politika tan-newtralità ta' Malta L-Ordni ta' San Gwann kellu politika ta' newtralita, speċjalment fi żmien ta' gwerrer bejn il-pajjiżi Ewropej. Il-Kavallieri qatt ma riedu jxellfuha ma xi pajjiż Ewropej għax riedu jkunu hbieb ma' kulhadd.


L-ewwel incident jmur lura sas-sena 1756, meta nhar il-Hadd, 3 ta' Ottubru 1756, il-kursar Inġliż, il-Kaptan Fortunatus Wright, dahal fil-Port il-Kbir b'żewġ priża Franciżi, wahda kienet ittiehdet qrib

Sardenja u l-oħra f'ibhra territorjali Maltin. Kien f'dan l-aħhar waqt, meta l-kursar kien qed jiġri wara dak Franciż, fil-Kanal ta' Kemmuna, li l-artillerija tal-batteriji tal-Mellieha, ezattament fl-inhawi tat-Torri l-Abjad, sparaw fuq il-bastiment tal-kursar Inġliż. Ma jidher li hemm l-ebda hjiel li l-bastiment Inġliż intlaqat, pero li hu żgur hu li l-kaptan Franciż talab għal helsien tal-bastiment u li l-bastiment Inġliż kellu jidhol kwarantina, b'hafna protesti mill-Inġliż.<sup>11</sup>

Erbgħa snin wara, waqt l-incident tal-*Corona Ottomana*, meta l-ilsiera Kristjani, madwar 71, rnexxielhom jegħlbu l-ghassiesa Torok u jidderieġu l-bastiment lejn Malta, wasal fil-Port il-Kbir fis-6 ta' Ottubru 1760. Dan il-ġifen kien ilu li salpa minn Kostantinopli mit-2 ta' Ġunju tal-istess sena. Meta l-bastiment wasal Malta saru festi kbar pero f'it wara qamet biża kbira minhabba l-possibilita ta' invażjoni Torka.

Mall-ewwel bdew jiġu rinforzati l-fortifikazzjonijiet, inkluż tal-Mellieha. Skont id-dokumenti għall-aħhar ta' Frar 1761 ġew mahzuna munizzjon u porvli fil-batteriji tal-kosta u l-kumplament tal-fortifikazzjonijiet tal-Bajja tal-Ghadira u l-Marfa, l-Ahrax u l-Armier, peress li kien riesaq is-sajf. Din il-kwistjoni ġiet risolta billi l-bastiment inxtara mir-Re ta' Franza u mghoti lura lis-Sultan Ottoman.<sup>12</sup>

Il-fortifikazzjonijiet tal-Mellieha, bħal kumplament ta' Malta, ġew ittestjati f'Ġunju tal-1798 meta s-suldati Repubblikani Franciżi, taht it-tmexxija ta' Napuljun Bonaparti nvadew lil gzejjer Maltin. L-inhawi tal-Mellieha ġew invaduti mill-forzi tal-General Baraguey d'Hilliers, li kellu tahtu t-truppi li kienu ġejjin minn Genova. Skont ir-rapport li għamel dal-general jingħad li meta attackka l-fortifikazzjonijiet tal-Mellieha ġew difenduti sew



Mappa turi l-fortifikazzjonijiet li nbnew mill-Kavallieri Ospitalieri fil-Mellieha.

mill-Milizzja Maltija, pero ma setghu jagħmlu xejn kontra tliet kolonni ta' truppi Franciżi li żżbarkaw fuq l-art b'kuragg kbir.<sup>13</sup>

F'dan it-taqbid ma' miet l-ebda suldat Franciż, pero min-naha tal-Kavallieri mietu Malti u żewġ Kavallieri Ospitalieri. Madwar 150 prigionier inqabdu mill-Franciżi, fosthom tliet Kavallieri, t-tlieta li huma Franciżi; St. Simon li kellu f'idejh id-difża tat-Torri l-Ahmar, Daudinier u Bizier li kellu f'idejh id-difża tal-inhawi tal-Mellieha. Inqabdu ukoll madwar 50 kanun bil-munizzjon u tliet standarti li nstabu fit-torrijiet u t-trunciери.<sup>14</sup>

## Konkluzjoni

B'dan l-ispunt naraw it-tmien tal-hakma tal-Kavallieri Ospitalieri f'Malta kif ukoll l-użu ta' dawn l-istess fortifikazzjonijiet. Sfortunatament l-isforz enormi li sar biex tinbena dis-sistema ta' fortifikazzjonijiet ma' sewa għal xejn. Fi żmien il-Gwerra tas-Sebgha Snin il-batteriji urew li setghu jgerxxu lil min seta' jittanta jxekkel in-newtralità ta' Malta, pero meta nqalet il-kwistjoni tal-*Corona Ottomana* diġà wera fiċ-ċar li l-Kavallieri ma' kellhomx is-saħħa li jiddefendu Malta kollha.

Fl-aħħar snin tal-Kavallieri Ospitalieri beda jidher car li; wahda, li l-Kavallieri ma' kellhomx

il-finanze biżżejjed biex ilaħħqu ma' dawn id-difiżi kollha u l-aħħar raguni, fost il-Kavallieri kien hemm it-tradituri, li zgur u qatt ma seta' jkun hemm kmand unit ta' difiża.

(L-awtur huwa Storiku u Kuratur tal-Mużew Nazzjonali tal-Gwerra, l-Belt Valletta, parti mis-Sezzjoni Marittima u Storja Militari ta' Heritage Malta).

## Referenzi:

- <sup>1</sup> S. Spiteri., *Fortresses of the Cross- Hospitallier Military Architecture: 1136-1798*, (Malta, 1994), pp 473.
- <sup>2</sup> Ibid, pp 473-475
- <sup>3</sup> Denis de Lucca., *French military engineers in Malta during the 17th and 18th centuries*, p 26.
- <sup>4</sup> Alison Hoppen., *The fortification of Malta by the Order of St. John 1530-1798*, (Great Britain, 1979), pp 179-181.
- <sup>5</sup> De Lucca, p 26.
- <sup>6</sup> Hoppen, p 181.
- <sup>7</sup> De Lucca, p 27.
- <sup>8</sup> Ibid, p 30.
- <sup>9</sup> Hoppen, p 182.
- <sup>10</sup> Ibid, p 184.
- <sup>11</sup> C. Testa., *The Life and Times of Grand Master Pinto 1741-73*, (Malta, 1989), p 183.
- <sup>12</sup> Ibid, pp 252-258.
- <sup>13</sup> C. Testa., *The French in Malta*, (Malta, 1997), p 50.
- <sup>14</sup> Ibid.